

राजस्थान सरकार
सूचना एवं जनसम्पर्क कार्यालय, झुंझुनू

पंचायत राज चुनाव:

जिला परिषद एवं पंचायत समिति सदस्यों के मतों की गणना कल होगी
मतगणना की सभी तैयारियां पूर्ण : गुटखा, बीड़ी सिगरेट आदि पर रहेगा प्रतिबन्ध

- गुप्ता

झुंझुनू, 6 फरवरी: पंचायती राज संस्थाओं के जिला परिषद एवं पंचायत समिति सदस्यों के निर्वाचन के लिए डाले गये मतों की गणना सोमवार को सेठ मोतीलाल कॉलेज के मुख्य भवन एवं विज्ञान भवन परिसर में प्रातः 8 बजे से प्रारम्भ की जायेगी। जिला निर्वाचन अधिकारी आलोक गुप्ता ने बताया कि मतगणना की सभी तैयारियां पूर्ण कर ली गयी हैं और मतगणना स्थल पर सुरक्षा के व्यापक सुरक्षा प्रबन्ध किये गये हैं। कोई भी व्यक्ति कानून एवं शान्ति व्यवस्था भंग नहीं कर सकेगा। आवश्यकता पड़ने पर ऐसे तत्वों के खिलाफ तत्काल कानूनी कार्रवाई अमल में लाई जाएगी।

उन्होंने बताया कि बिना अधिकृत प्रवेश पास के किसी भी व्यक्ति या वाहन को मतगणना स्थल पर प्रवेश नहीं करने दिया जायेगा। पास धारक को मोबाइल फोन, बीड़ी, सिगरेट, पान, गुटका, पान मसाला, माचिस, हथियार या अन्य अवांछनीय सामान के साथ मतगणना स्थल पर प्रवेश की इजाजत नहीं होगी। तलाशी के बाद ही प्रवेश दिया जायेगा। मतगणना कर्मियों व मतगणना अभिकर्ताओं तथा चुनाव लड़ने वाले उम्मीदवारों को मतगणना स्थल पर 8 फरवरी को प्रातः 7.30 बजे से पूर्व प्रवेश दिया जायेगा। इसके बाद आने वाले किसी भी उम्मीदवार व उसके मतगणना अभिकर्ता को प्रवेश नहीं दिया जायेगा। प्रवेश के दौरान प्रवेश पत्र दिखाना अनिवार्य होगा।

पुलिस अधीक्षक अजयपाल लाम्बा ने बताया कि मतगणना स्थल एवं उसके आस-पास बड़ी संख्या में सुरक्षा जवानों को तैनात किया गया है। इनमें सशस्त्र जवान भी शामिल हैं, जो हर स्थिति से निपटने में सक्षम हैं। उन्होंने बताया कि मतगणना के समय शहर में भी पुलिस के मोबाइल वाहन घूमते रहेंगे। परिणाम घोषित होने के बाद भी कानून एवं शान्ति व्यवस्था को भंग करने वालों पर कड़ी नजर रखी जाएगी। उन्होंने उम्मीदवारों को परिणाम घोषित होने के बाद भी मर्यादा में रहकर कानून एवं शान्ति बनाये रखने में सहयोग करने की सलाह दी है।

उप जिला निर्वाचन अधिकारी के.एल. मीणा ने बताया कि अलसीसर, चिड़ावा, खेतड़ी और उदयपुरवाटी पंचायत समिति क्षेत्र के पंचायत समिति एवं जिला परिषद सदस्यों के मतों की गणना सेठ मोतीलाल कॉलेज के मुख्य भवन में और बुहाना, सूरजगढ़, झुंझुनू एवं नवलगढ़ पंचायत समिति क्षेत्र के मतों की गणना विज्ञान भवन में करवायी जायेगी। उन्होंने बताया कि मतगणना के लिए 190 मतगणना दलों का गठन किया गया है और मतगणना के लिए 615 कार्मिकों को नियुक्त किया गया है। मतगणना के लिए आरक्षित दलों का गठन भी किया गया है। मतगणना स्थल पर पुलिस जाबते की पर्याप्त व्यवस्था की गई है।

मतगणना व्यवस्था : उप जिला निर्वाचन अधिकारी ने बताया कि अलसीसर पंचायत समिति के मतों की गणना मुख्य भवन के भूतल पर स्थित कमरा नं० 8 व 9 में की गई है, जहाँ मतगणना के लिए 19 टेबिल लगाई गई हैं। इसी प्रकार चिड़ावा पंचायत समिति के मतों की गणना मुख्य भवन के भूतल के कमरा नं० 2 व 5 में की गई है, यहाँ भी 19 टेबिल लगाई गई है। खेतड़ी पंचायत समिति के मतों की गणना मुख्य भवन के प्रथम तल के कमरा नं० 19 व 21 में की गई है, यहाँ मतगणना के लिए 29 टेबिल लगाई गई हैं। उदयपुरवाटी पंचायत समिति के मतों की गणना भी मुख्य भवन के प्रथम तल के कमरा नं० 14 व 16 में की जायेगी, जहाँ 27 टेबिल लगाई गई हैं। इसी प्रकार विज्ञान भवन के प्रथम तल के कमरा नं० 20 व 23 में बुहाना पंचायत समिति के मतों की गणना होगी, यहाँ 25 टेबिल लगाई गई हैं। सूरजगढ़ पंचायत समिति के मतों की गणना भी विज्ञान भवन के भूतल के कमरा नं० 8 व 9 में की जायेगी, जिसके लिए 21 टेबिल लगाई गई हैं। झुंझुनू व नवलगढ़ पंचायत समिति क्षेत्र के मतों की गणना भी विज्ञान भवन में कराई जायेगी। झुंझुनू के मतों की गणना भूतल के कमरा नं० 2 व 3 में और नवलगढ़ के मतों की गणना प्रथम तल के कमरा नं० 17 व 18 में करायी जायेगी। झुंझुनू के मतों की गणना के लिए 23 और नवलगढ़ के लिए 27 टेबिल लगाई गयी हैं।

उप जिला निर्वाचन अधिकारी ने बताया कि मतगणना के दौरान सर्वप्रथम डाक मतपत्रों की गणना आर.ओ. की टेबिल पर की जायेगी। प्रारम्भिक गणना के दौरान पंचायत समिति एवं जिला परिषद सदस्यों के मतपत्रों को पृथक-पृथक किया जाकर 50-50 के बण्डल बनाये जायेंगे। पंचायत समिति सदस्य के मतपत्र बण्डलों को संबंधित मतगणना टेबिल पर एक खाली मतपेटी में डाला जाकर मिक्सिंग किया जायेगा तथा जिला परिषद सदस्य के मतपत्र बण्डलों को आर.ओ. टेबिल के पास निर्वाचन क्षेत्रानुसार रखे गये बक्सों में डाला जाकर मिक्स किया जायेगा।

उन्होंने बताया कि मतपत्र लेखों की पूर्ति की जाकर आर.ओ. टेबिल पर पहुंचाये जायेंगे। प्रारम्भिक गणना के पश्चात् पंचायत समिति सदस्य मतपत्रों की वास्तविक गणना के लिए वितरण अधिकारी द्वारा एक-एक हजार मतपत्र संबंधित टेबिल पर दिये जायेंगे। मतों की गणना के लिए कई चक्रों में मतगणना का कार्य पूर्ण किया जायेगा। उन्होंने बताया कि पंचायत समिति सदस्यों के मतपत्रों की गणना का कार्य पूर्ण होने के पश्चात् निर्धारित टेबिलों पर ही जिला परिषद सदस्यों के मतपत्रों की गणना के लिए भी वितरण अधिकारी द्वारा एक-एक हजार मतपत्र संबंधित टेबिल पर दिये जाकर कई चक्रों में मतगणना पूर्ण करवायी जायेगी तथा रिजल्ट शीट भी उसी वक्त तैयार की जायेगी।

जिला प्रमुख व पंचायत समिति प्रधान का चुनाव 10 फरवरी को होगा

- गुप्ता

झुंझुनू, 6 फरवरी : जिला निर्वाचन अधिकारी आलोक गुप्ता ने बताया कि पंचायतराज संस्थाओं के लिए जिले के जिला प्रमुख एवं आठों पंचायत समिति के प्रधान के चुनाव 10 फरवरी को व उप जिला प्रमुख व उप प्रधानों के चुनाव 11 फरवरी को कराये जाएंगे। उन्होंने बताया कि जिला प्रमुख के चुनाव के लिए 10 फरवरी को और उप जिला प्रमुख के चुनाव के लिए 11 फरवरी को बैठक आयोजित की जायेगी। इसी प्रकार पंचायत समिति प्रधान के चुनाव के लिए 10 फरवरी को व उप प्रधान के लिए 11 फरवरी को बैठक आयोजित होगी।

जिला निर्वाचन अधिकारी ने बताया कि जिला प्रमुख, उप जिला प्रमुख, प्रधान व उप प्रधान के चुनाव के लिए बैठक का समय प्रातः 10 बजे रहेगा और प्रातः 11 बजे तक नाम निर्देशन पत्र भरे जाएंगे व पूर्वाह्न 11 बजे तक उनकी जांच की जायेगी। चुनाव लड़ने वाले अभ्यर्थी अपराह्न एक बजे तक अपने नामांकन पत्र वापस ले सकेंगे और नाम वापसी के तुरन्त बाद चुनाव लड़ने वाले उम्मीदवारों को चुनाव चिन्ह आवंटित करके उनकी सूची जारी कर दी जायेगी। यदि आवश्यक हुआ तो निर्धारित तिथि को अपराह्न 3 बजे से सायं 5 बजे तक मतदान कराया जायेगा और मतदान के तुरन्त बाद मतों की गणना करके परिणाम घोषित कर दिये जाएंगे।

खण्ड स्तरीय बैंकर्स समिति की बैठकों का आयोजन

झुंझुनू, 6 फरवरी: बैंक ऑफ बड़ौदा के अग्रणी जिला प्रबन्धक आर.एस. दुलड़ ने बताया कि भारतीय रिजर्व बैंक के निर्देशानुसार जिले की वार्षिक साख योजना वर्ष 2010-11 को तैयार करने के लिए खण्ड स्तरीय बैंकर्स समिति की विशेष बैठकों का आयोजन 9 फरवरी से 19 फरवरी तक सभी पंचायत समिति मुख्यालयों पर किया जायेगा।

उन्होंने बताया कि 9 फरवरी को खेतड़ी पंचायत समिति कार्यालय में, 10 को अलसीसर में, 11 को चिड़ावा में, 15 को उदयपुरवाटी में, 16 को सूरजगढ़ में, 17 को बुहाना में, 18 को झुंझुनू पंचायत समिति और 19 फरवरी को नवलगढ़ पंचायत समिति कार्यालय में विशेष बैठकों का आयोजन किया जायेगा। इन सभी बैठकों का आयोजन अपराह्न एक बजे से किया जायेगा। उन्होंने बताया कि इन बैठकों में सरकार द्वारा प्रायोजित कार्यक्रमों के क्रियान्वयन की नवीनतम स्थिति एवं लक्ष्य प्राप्ति, कृषि निवेश ऋण की प्रगति, ऋण वसूली, किसान क्रेडिट कार्ड एवं स्वयं सहायता समूह के गठन आदि पर भी विस्तारपूर्वक चर्चा की जायेगी।

मुख्य सचेतक वीरेन्द्र बेनीवाल 13 फरवरी को नालपुर आयेंगे

झुंझुनू, 6 फरवरी: राजस्थान विधान सभा के मुख्य सचेतक वीरेन्द्र बेनीवाल 13 फरवरी को जिले की खेतड़ी तहसील के नालपुर गाँव आयेंगे। अपर कलेक्टर के.एल. मीणा ने बताया कि मुख्य सचेतक 13 फरवरी को प्रातः 9 बजे श्री करणपुर तहसील के ग्राम नग्गी से प्रस्थान करने के बाद

अपराह्न 1.30 बजे खेतड़ी तहसील के नालपुर गाँव पहुँचेंगे जहाँ कार्यक्रम में भाग लेने के बाद वहाँ से मुख्य सचेतक सांय 4 बजे जयपुर के लिए प्रस्थान करेंगे।

3.56 लाख बच्चों को पल्स पोलियो की दवा आज पिलाई जायेगी

झुंझुनू, 6 फरवरी : जिले में रविवार को पल्स पोलियो दिवस पर 0 से 5 वर्ष तक के 3 लाख 56 हजार 495 बच्चों को पल्स पोलियो की दवा पिलायी जायेगी। जिला प्रजनन एवं शिशु स्वास्थ्य अधिकारी डॉ. सीताराम शर्मा ने बताया कि पल्स पोलियो अभियान में अधिक से अधिक बूथ कवरेज करने के लिए सभी तैयारियां पूर्ण कर ली गई हैं। उन्होंने 5 साल तक के बच्चों के अभिभावकों, स्वयंसेवी संस्थाओं, जन प्रतिनिधियों एवं अन्य लोगों से अपील की है कि वे पोलियो जैसी बيمारी से बच्चों को मुक्त कराने के लिए अधिकाधिक बच्चों को पोलियो बूथ पर दवा पिलाने के लिए लायें।

उन्होंने बताया कि जिले में कुल एक हजार 508 पोलियो बूथ स्थापित किये गये हैं। रेल्वे स्टेशन एवं बस स्टैण्ड पर पोलियो दवा पिलाने के लिए 18 ट्रांजिट टीमें लगाई गई हैं। 108 सैक्टर एवं 301 सुपरवाइजर बूथ कवरेज को देखने के लिए लगाये गये हैं। पल्स पोलियो दवा पिलाने के लिए जिले में कुल 83 वैक्सीन डिपो तथा 6032 वेक्सीनेटर स्थापित किये गये हैं। पल्स अभियान की सफल क्रियान्विति के लिए शिक्षा, महिला बाल विकास, आयुर्वेद, पशुपालन विभागों तथा नेहरू युवा केन्द्र, स्काउड गाइड, राष्ट्रीय समाज सेवी संस्था, एन.सी.सी, पार्षद, मेडिकल प्राईवेट नर्सिंग होम, महिला स्वा. संघ, रोटरी क्लब एवं लायन्स क्लब झुंझुनू का सहयोग लिया जायेगा। उन्होंने बताया कि पल्स पोलियो दिवस के दूसरे व तीसरे दिन घर-घर जाकर बच्चों को दवा पिलायी जायेगी।
